

ዝምድና ሱዳንን ኤርትራን

ክንዮ ጂኦግራፍ፡ ኣብ ሓባራዊ ዕድል ዝሰረተ ጽኑዕ ሽርክነት



ኣሳም ኣሕመድ ዓብደልባሪ

ኣምባሳደር ሪፓብሊክ ሱዳን ኣብ ኤርትራ

ኣብ መንጎ ሪፓብሊክ ሱዳንን ኤርትራን ዘሎ ክልተኣዊ ዝምድና፡ ኣብ ቀርኒ ኣፍሪቃን ዞባ ቀይሕ ባሕሪን ኣብነት ናይ ምዕቡል ቅዲ ክልተኣዊ ዝምድና እዩ። ዝምድና ክልተኣን ሃገራት ኣብ ታሪኽ ዓሚቑ መሰረት ዘለዎ ኮይኑ፡ ኣብ ኩሉ ማለት ኣብ ፖለቲካዊ፡ ጸጥታዊ፡ ቁጠባዊ፡ ማሕበራዊ መዳያት ሰፊሕ ምትእስሳር ዘለዎ እዩ። እዚ ድማ፡ ክልተኣን ሃገራት ኣብ ሓባራዊ ምትእምማንን ሰናይ ጉርብትናን ንሓድሕዱ ዝተዋሰበ ረብሓታትን ሓበራዊ መጻኢ ዕድልን መሰረት ዝገበረ ስትራተጂያዊ ዝምድና ከም ዝህልወን ገይሩ ይርከብ።

ታሪኻዊ ጥምረት፡ ዝተኣሳሰረ መንነት

ኣብ መንጎ ሱዳንን ኤርትራን ዘሎ ጂኦግራፊያዊ ዶብ፡ ንክልቲኦም ህዝብታት ፍጹም ዕንቅፋት ኮይኑ ኣየይፈልጥን። ብኣንጻሩ እኳ ድኣ፡ ንሰብኣዊ ርክባት፡ ባህላውን ማሕበራውን ምትእስሳር ከም ድልድል ኮይኑ ኣገልጊሉ እዩ። ሱዳን ህዝቢ ኤርትራ ንናጽነቱ ዘካየዶ ዝነበረ ሓርነታዊ ቃልሲ ብምድጋፍ፡ ኣገዳሲ ታሪኻዊ ተራኣ ተጻዊታ እያ። እዚ ግድዚ፡ ኣብ ሃገራዊ ንቕሓት ኤርትራውያን ዓሚቑን ነባሪን ጽልዋ ዝገደፈ ኮይኑ፡ ክሳብ ሎሚ ኣብ መርገጺታት መሪሕነት ኤርትራ ኮነ ኣብ ህዝባዊ ስምዒት ኤርትራውያን ኣብ ልዕሊ ሱዳን ጎሊሑ ዝንጸባረቐ እዩ። ብዘይካዚ እቲ ኣብ ክልቲኣን ሃገራት ዘሎ ሰፊሕ ማሕበራውን ቀቢላውን ምትእስሳር፡ ነዚ ተራር መሰረት ዘለዎ ዝምድናዚ ዝያዳ ብምዕማቕ፡ ክንዮ ዝምድና መንግስታት ናይ ህዝብታት ጥምረት ከም ዝኸውን ገይሩዎ እዩ።

ሓባራዊ ምክብባር ዝሰረቱ ፖለቲካዊ ውህደት

ብፖለቲካዊ መዳይ፡ ኣብ መንጎ ካርቲምን ኣስመራን ዘሎ ዝምድና፡ ብፍላይ ንሓባራዊ ረብሓ ኣብ ዘገድሱ ዞባዊ ጉዳያት፡ ብልዑል ደረጃ ምርድዳእን ምውህሃድን ዝልለ እዩ። ኤርትራ ኣብ ምክባር ልኡላውነትን ግዝኣታዊ ሓድነትን ሱዳን መሰረት ዝገበረ፡ ንምትእትታው ግዳማዊ ሓይልታት ኣብ ውሽጣዊ ጉዳያት ሱዳን ዝነጽግ፡ ነቕ ዘይብል መርገጺ ዘለዎ ሃገር እያ። ከም ውጽኢቱ፡ ዝተሓላለኸ ጸጥታውን ፖለቲካውን ብድሆታት ቀርኒ ኣፍሪቃ ንምፍታሕን ዞባዊ ርግኣት ንምምጻእን ኣብ ዝካየድ ጸዕሪ ሱዳን ንኤርትራ ከም እምንቲ መሻርኽቲ እያ ትርእያ።



ኤርትራ - መሪሕነታን ህዝባን - ኣብዚ ሕጂ ኣብ ሱዳን ንሃገራዊ ክብረት ዝካየድ ዘሎ ኩነት፡ ንህዝቢ ሱዳን ዝድግፍ ታሪኻውን ቅኑዕን መርገጺ እዮም ወሲዶም። እዚ ብቀጥታዊ መሪሕነት ክቡር ፕረዚደንት ኢሳይያስ ኣፈወርቂ ኣቢሉ ክግለጽ ዝጸንሐ፡ ግዝኣታዊ ሓድነትን ልኡላዊ ረብሓታትን ሱዳን ንክዕቀብ ዝጽውዕ ቅኑዕ መርገጺ ህዝብን መንግስትን ኤርትራ፡ ምዕቡልን ፍሉይን ኮይኑ፡ ሕውነትን ልዑል ናይ ምትሕግጋዝ መንፈስን ናይ ክልቲኡ ህዝብታት ዘንጸባርቕ እዩ።

ጸጥታዊ ሽክርነት ኣብ ህወጽ ዞባ

ኣብ ግንባር ጸጥታ፡ ኣብ መንጎ ሱዳንን ኤርትራን ዘሎ ምትሕግጋዝ፡ ኣብቲ ንኣማእቲ ኪሎ ሜተራት ዝዝርጋሕ ሓበራዊ ዶብ ሓደ ካብ ቀንዲ ኣዕኑድ ምርግጋእ ኮይኑ ይርከብ። ኣብ ጸጥታዊ ጉዳያት ዘሎ ምውህሃድን ምልውዋጥ ሓበሬታን፡ ስግረ ዶባዊ ውጉዝ ንጥፈታት ንምቁጽጻር፡ ዘይሕጋዊ ሰደት ንምቅላስ፡ ካብ ሕጊ ወጻኢ ኣብ ከባቢ ዶባት ንዝንቀሳቀሱ ዕጡቓት ጉጅለታትን ሚሊሻታትን ኣብ ምቁጽጻርን ምግታእን ልዑል ግደ ይጸወት ኣሎ። ኣገዳስነት ናይዚ ምትሕግጋዝ ዘካተተ 'ጸጥታ ናይ ሓደ ወገን ካብቲ ናይ ካልእ ወገን ተፈልዩ ዝርከ ኣይኮነን' ዝብል ኣብ ክልቲኣን ሃገራት ዘሎ ሓባራዊ መረዳእታ ዝያዳ ጎሊሑ ዝርከ እዩ።

ትስፋው ቁጠባዊ ደረተ-ትርኢት

ኣብ ቁጠባዊ መዳይ፡ ኣብ መንጎ ሱዳንን ኤርትራን ዘሎ ዝምድና ገና ብምልኣት ክንጥቀመሉ ዘለና ዓበይቲ ዕድላት ዝሓቕፈ እዩ። ሱዳን ሰፊሕ ናይ ሕርሻ፡ መፍረ እንስሳን ማዕድናትን ሃብቲ ዘለዋ ሃገር እያ። እዚ ምስቲ ኤርትራ ኣብ ቀይሕ ባሕሪ ዘለዋ ስትራቴጂያዊ ኣቀማምጣን ኣገደስቲ ወደባታን ካልእ ብዙሕ ጸጋታታን ተደሚሩ፡ ንሓቀኛ ቁጠባዊ ውህደት ጽኑዕ መሰረት ዝፈጥር እዩ። ካብን ናብን ንግዳዊ ንጥፈታት ምክያድ፡ ምትእስሳር ኣገልግሎት መጓዓዝያ፡ ትግባረ ሓበራዊ ወፍሪ፡ ንረብሓ ክልቲኦም ህዝብታት ዘገልግል ሰፊሕ ናይ ልምዓት ኣድማስ ዝኸፍት እዩ።



ኣገዳስነት ዝምድና ሱዳንን ኤርትራን ኣብ ሰብኣዊ መዳይ፡ ንክልቲኦም ሃገራት ኣብ ዘጋጠመን ብድህታት ብንጹር ተራእዩ እዩ። ኣብ እዋን ቃልሲ ንናጽነት ኤርትራ፡ ሱዳን ንዓስርተታት ዓመታት ብዝሒ ዘለዎም ኤርትራውያን ኣዕቑባ እያ። ኤርትራ ብግደኣ፡ ኣብ ዝተፈላለዩ ናይ ጸገም እዋናት፡ ደገፋን ምድንጋጽን ምስ ህዝቢ ሱዳን ኣርእያ እያ። እዚ፡ ካብ ጽኑዕ እምነት ኣብ ሓባራዊ መጻኢ ዝብገስ እዩ።

ኣብ ልዕሊ ሱዳን ዝተሰገደደ ኩናት ስዒቡ፡ ኤርትራ ማዕጸኣ ንዜጋታት ሱዳን ክፋት ገይራቶ እያ። ፕረዚደንት ኢሳይያስ ኣፈወርቂ፡ ሱዳናውያን ዝኾነ ይኹን ዘለዎም መለለዪ ሰነዳት ተጠቂሞም፡ ብዘይ ዕንቅፋትን ምትሕልላኻን ናብ ኤርትራ ክኣትዉን ክቕመጡን መምርሒ ምሃቡ ይፍለጥ። እዚ ክቡር ሰብኣዊ መርገጺዚ፡ ዕምቄት ናይቲ ኣብ መንጎ ክልተ ኣሕዋትን ኣዕፋኽን ህዝብታት ዘሎ ምትእስሳር ዘጉልሕ እዩ።

ናብ ዘላቕን ስትራቴጂያውን ሽርክነት

ዝምድናታት ሱዳንን ኤርትራን፡ ብታሪኻዊ ውርሻኡ፡ ፖለቲካዊ እምነቱ፡ ከምኡውን ብጸጥታውን ቁጠባውን ተማላላእነቱ ተሰንዩ፡ ካብቲ ልምዳዊ ናይ ምትሕግጋዝ ኩነት፡ ናብ ኩሉ መዳያዊ ስትራቴጂያዊ ምሕዝነት ንምስግጋር ዘኸለሎ ድልዱል መሰረት ሒዞ ይርከብ። ነዚ ንምዕዋት፡ ኣብቲ ብመሪሕነት ክልቲኦም ሃገራት ዝንጸባረቕ ዘሎ ጽኑዕ ፖለቲካዊ ድልዩት ዝሰረተ፡ ትካላዊ ዘተ

ብምክያድ፡ ናይ ምትሕግጋዝ ዓውድታት ምስፋሕ የድሊ። ኣብዚ ሕጂ ዘሎ ዞባውን ኣህጉራውን ብድሆታት፡ ኣብ መንጎ ሱዳንን ኤርትራን ዘሎ ዝምድና፡ ሰናይ ጉርብትናን ሓባራዊ ምክብባርን፡ ካብ ክልቲኣን ሃገራት ሓሊፉ ብደረጃ መላእ ቀርኒ ኣፍሪቃ ከመይ ገይርካ ንጹህን ሓቀኛን ርግኣት ምፍጣር ከም ዝከኣል ህያው ግብራዊ ኣብነት እዩ።

መደምደምታ

ዝምድናታት ሱዳንን ኤርትራን፡ ብታሪኻዊ ድሕረ ባይታኡን ዳይናሚክነቱን፡ ካብቲ ልሙድ ክልተኣዊ ርክባት፡ ናብ ጂኦፖለቲካዊ ሽርክነት ምስ መዋቕራዊ መዳያቱ ተሰጋጊሩ ይርከብ። እዚ ምሕዝነት'ዚ፡ ብጂኦፖለቲካዊ ረጃቢታትን፡ ቦቲ ኣብ ቀርኒ ኣፍሪቃን ቀይሕ ባሕርን ዘሎ ተለዋዋጢ ዞባዊ ጸጥታዊ ሃዋህውን ዝተቐረጸ እዩ። ኣብ ምክባር ሃገራዊ ልኡላውነት፡ ምንጻግ ግዳማዊ ሕንከራ፡ ምምካት ዘይቀጥታዊ ምትእትታዎት ብዝምልከት ዘሎ ስምረት ናይ ኣረኣእያታት ከኣ፡ ነዚ ዝምድና'ዚ ሓደ ካብ ኣፅዑድ ሓለውቲ ሚዛን ዞባና ገይሩ ኣደልዲሉዎ ኣሎ። እዚ ምሕዝነት'ዚ ብተወሳኺ፡ ጸጋታት ሱዳንን ስትራቴጂያዊ ባሕራዊ ቦታ ኤርትራን ብምውህሃድ፡ ብሰፊሕን ተመላላእን ኣቀራርባ፡ ልምዓትን ቁጠባዊ ናጽነትን ንምድልዳል በሪ ዝኸፍት እዩ።

ኣብ መንጎ ሱዳንን ኤርትራን ዘሎ ምሕዝነት፡ ነቲ ህልው ዞባዊ ናይ ርግኣት ኩነታት ዳግም ኣብ ምቕራጽ፡ ፍታሕ ናይ ቅልውላዎት ካብ ውሽጢ'ዚ ዞባ ከም ዝመጽእ ብምግባር፡ ንዞባዊ ርግኣትን ረብሓ ህዝብታት'ዚ ዞባን ናብ ዘገልግል ስትራቴጂያዊ ጸጋ ዘሰጋግር እምነ-ኩርናዕ እዩ።